

حضرت عمر بن عبد العزیزؓ

سید عمر فاروق مودودی

حضرت عمر بن عبد العزیزؓ کے ذور میں احیاۓ نظامِ اسلامی کے سلسلے میں جو کچھ کیا گیا، اس کا جائزہ لینے سے پہلے مناسب ہو گا کہ ایک مختصری طور پر نظر ان سے ماقبل کے ذور پر ڈال لی جائے تا کہ یہ معلوم ہو سکے کہ آخران کے ذور میں نظامِ اسلامی کے احیا کا سوال ہی کیوں پیدا ہوا اور موئیخین نے ان کے دور کو تجدید و اصلاح کے ذور کی حیثیت سے کیوں دیکھا اور خود ان کو ایک محبود اور مصلح کا مقام و مرتبہ کیوں دیا۔۔۔؟

تاریخ کا مطالعہ کرنے سے معلوم ہوتا ہے کہ خلافت راشدہ کے اختتام نے جو حالات پیدا کر دیے تھے ان کے نتیجے میں وہ قدیم جاہلی رحمات جو آنحضرت صلی اللہ علیہ وسلم کی تربیت اور خلافت راشدہ کے اثر سے دب گئے تھے نہ تربیت یا قلت مسلمانوں اور نو خیز عربی نسل میں پوری طرح اُبھر آئے۔ حکومت کا محور جس پر اس کا نظام گردش کرتا تھا، کتاب و سنت نہ رہا بلکہ عربی سیاست اور مصالح ملکی بن گیا۔ تفاخر اور عربی عصیت کی روح جس کو اسلام نے بالکل مضمحل کر دیا تھا، دوبارہ تندرست و تو انا ہو کر مسلم معاشرے میں در آئی۔ قبائلی غرور اور خاندانی عصیت جو خلفاء راشدین کے زمانے میں سخت عیب اور معصیت سمجھی جاتی تھی، ایک خوبی کے طور پر معاشرے میں پوری طرح رج بس گئی۔ بیت المال ذاتی ملکیت اور خاندانی جا گیر بن گیا۔ عدالتوں میں امیر اور غریب اور صاحب اقتدار اور بے کس میں امتیاز بر تاجانے لگا۔ خلافت کا مزاج اس لحاظ سے تو بدلا ہی تھا کہ وہ جمہور کی آزاد مرضی سے منعقد ہونے کے بجائے خاندانی میراث کے طور پر بابا

سے بیٹے کو قتل ہونے لگی، لیکن اس کے ساتھ ہی بلکہ اس کے لازمی نتیجے کے طور پر حکمران عوام سے ذور ہوتے چلے گئے۔ عوام کے لیے آزادی کے ساتھ اپنے حکمرانوں کی خدمت میں پہنچ کر اپنی شکایات پیش کرنا ناممکن ہو گیا۔ ظلم اور جبراً چلن عام ہو گیا، بات بات پروال زبان کئے گئی۔ پیشہ و رشرا، خوشامدی دربار یوں اور آب و باختہ مصالحین کا ایک طبق پیدا ہو گیا جس پر مسلمانوں کی دولت بے دریغ صرف ہوتی تھی اور ان کی بعد عنوانیوں سے چشم پوشی کی جاتی تھی۔ گانا سننے کا ذوق اور موسيقی میں انہاک حد کو پہنچ گیا تھا۔ الغرض ایسا معلوم ہوتا تھا کہ جیسے زخم خورده جاہلیت اپنے فاتح حریف سے انتقام لینے پر تھی ہوئی ہے اور ۲۰ برس کا حساب چند روز میں چکانا چاہتی ہے۔

بطور خلیفہ تقرر

ان حالات میں صفر ۹۹ھ میں سلیمان بن عبد الملک کا انتقال ہوتا ہے اور اس کی وصیت کے نتیجے میں حضرت عمر بن عبدالعزیز سریر آرائے خلافت ہوتے ہیں۔ آپ مصر کے گورنر عبد العزیز بن مروان کے بیٹے اور مروانی خاندان کی سلطنت کے معاشر اول عبد الملک بن مروان کے پیشتبھے اور داماڈ تھے اور خود ایک عرصے تک مدینہ منورہ اور مکہ معظمہ کے گورنر رہ چکے تھے۔ آپ کی زندگی بڑے ثٹھات باث اور آن بان کی زندگی تھی۔ اچھا کھاتے تھے، اچھا پہنچتے تھے اور ناز و نعمت میں رہتے تھے لیکن اس کے ساتھ ہی آپ عمر بن خطابؓ کے نواسے بھی تھے۔ پہنچن میں آپ نے مدینہ منورہ کی پاک فضائیں حضرت عبد اللہ بن عُثْرَ کے دامن فیض میں تربیت پائی تھی اور اپنے وقت کے امام صالح بن کیسان سے حدیث اور تفسیر کا علم حاصل کیا تھا۔ یہ چیزیں اثر کیے بغیر نہ رہ سکیں اور خلافت ملتے ہی آپ کی زندگی میں عظیم الشان تغیر واقع ہوا۔

سلیمان بن عبد الملک کی تجھیں و تھفین کے بعد جب آپ کے سامنے شاہی سواری پیش کی گئی تو آپ نے اسے واپس کر دیا اور فرمایا: ”میرے لیے میرا خچر کافی ہے۔“ اس کے بعد شہر کا کوتال نیزہ لے کر آپ کے آگے آگے چلنے لگا، تو آپ نے اسے بھی روک دیا اور کہا: ”میں بھی تمام مسلمانوں کی طرح ایک مسلمان ہوں۔“

گھر پہنچنے تو فکر اور تردد سے چہرے کا رنگ اُڑا ہوا تھا۔ الہیہ محترمہ نے اس پر تعجب کا

اظہار کیا تو فرمایا: ”اس سے بڑھ کر فکر و تشویش کی بات کیا ہو گی کہ مشرق و مغرب میں امت محمدیہ کا کوئی فرد ایسا نہیں ہے جس کا مجھ پر حق نہ ہو اور بغیر مطالبے اور اطلاع کے اس کا ادا کرنا مجھ پر فرض نہ ہو۔“

آپ کی خلافت چونکہ وصیت کے نتیجے میں عمل میں آئی تھی اور مرضی جمہور کا اس میں دخل نہ تھا اس لیے آپ غور و فکر کے بعد خلافت سے دست برداری پر آمادہ ہو گئے۔ مسلمانوں کو جمع کیا اور فرمایا:

لوگو! میری خواہش اور عام مسلمانوں کی رائے لیے بغیر مجھے خلافت کی ذمہ داریوں میں بٹلا کیا گیا ہے۔ اس لیے میری بیعت کا جو طوق تمہاری گردن میں ہے، میں خود اُسے اٹارے دیتا ہوں۔ تم جسے چاہو اپنا خلیفہ منتخب کرو۔

لوگ جانتے تھے کہ تمام بنی امیہ میں آپ سب سے بہتر آدمی ہیں۔ اس لیے وہ بے یک آواز بول اٹھے: ”هم سب آپ کی خلافت سے راضی ہیں۔ آپ اللہ کا نام لے کر کام شروع کر دیجیے۔“

اصلاح حکومت

اس طرح جب آپ کو یہ یقین ہو گیا کہ کسی کو آپ کی خلافت سے اختلاف نہیں ہے تو آپ نے اس با عظیم کو قول فرمایا اور خلیفہ کی حیثیت سے عموم کے سامنے پہلی تقریر کی۔ آپ نے فرمایا: اما بعد۔ تمہارے نبی کے بعد دوسرا نبی آنے والا نہیں ہے اور اللہ نے اس پر جو کتاب اُتاری ہے اس کے بعد دوسرا کتاب آنے والی نہیں ہے۔ اللہ نے جو چیز حلال کر دی وہ قیامت تک کے لیے حلال ہے اور جو حرام کر دی وہ قیامت تک کے لیے حرام ہے۔ میں اپنی جانب سے کوئی فیصلہ کرنے والا نہیں ہوں بلکہ صرف احکامِ الٰہی کو نافذ کرنے والا ہوں۔ خود اپنی طرف سے کوئی نبی بات پیدا کرنے۔ الائیں: ہیں بلکہ محض پیرو ہوں۔ کسی کو یہ حق نہیں ہے کہ اللہ کی نافرمانی میں اس کی اطاعت کی جائے۔ میں تم میں کا کوئی ممتاز آدمی بھی نہیں ہوں بلکہ معمولی فرد ہوں۔ البتہ تمہارے مقابلے

میں اللہ نے مجھے زیادہ گروں بار کیا ہے۔

غور کیا جائے تو محسوس ہو گا کہ حضرت عمر بن عبد العزیز نے اپنے اس خطاب میں دستوری نویت کے نکات بھی پیش کیے ہیں، حکومت کی حدود بھی قائم کی ہیں اور حکمران کی حیثیت کا تعین بھی کیا ہے اور یہ فرمाकر کہ ”میں فیصلہ کرنے والا نہیں ہوں بلکہ فیصلوں کو نافذ کرنے والا ہوں اور میں اپنی طرف سے کوئی نئی بات پیدا کرنے والا نہیں ہوں بلکہ مغض بیرو ہوں“۔۔۔۔۔ حقیقت یہ ہے کہ حضرت عمر بن عبد العزیز نے ان محقرے فقر و میں خلیفہ کی آئینی حیثیت کیوضاحت کر دی، یعنی خلیفہ ایک انتظامی سربراہ ہے، مطلق العنان حکمران نہیں۔ فیصلے کرنا شوری کا کام ہے۔ خلیفہ کا کام شوری کے فیصلوں کا نفاذ ہے اور وہ شریعت میں کسی کی بیشی یا کتر بیونت کا حق نہیں رکھتا۔ اس کا کام یہ ہے کہ جو قانون اسے جس حال میں ملا ہے وہ اس کی سیدھی سیدھی پیروی کرتا رہے۔ یہاں صحنی طور پر یہ تذکرہ کر دینا بھی ضروری ہے کہ حضرت عمر بن عبد العزیز نے تقسیم اختیارات کا جو اصول یہاں فرمایا ہے اس کو آپ نے اپنے زمانہ خلافت میں عمل آجاري بھی کیا تھا۔ حضرت شاہ ولی اللہ رحمۃ اللہ علیہ ازالۃ الخفاء میں ایک جگہ لکھتے ہیں کہ حضرت عمر بن عبد العزیز ہر صوبے میں مستقلًا اپنی طرف سے تین نمائیدے بھیجتے تھے۔ ایک ولی، دوسرا قاضی اور تیسرا فخر خزانہ۔ حضرت شاہ صاحب نے لکھا ہے کہ یہ تینوں عہدے کسی ایک کے ماتحت نہیں ہوتے تھے بلکہ ہر ایک براہ راست خلیفہ کے سامنے جواب دہ تھا۔

جاگیروں کی واپسی

اس کے بعد حضرت عمر بن عبد العزیز نے سلطنت کے ہر شعبے میں کائنٹ چھانٹ اور تراش خراش کا عمل شروع کر دیا۔ سب سے مقدم فرض رعایا کے کمزور اور زیر دستوں کے اس مال و جایدات کی واپسی تھی جسے شاہی خاندان کے ارکان، اموی گورنزوں، امرا اور وزراء نے طاقت کا سہارا لے کر غصب کر لیا تھا۔ یہ ایسا نازک کام تھا جس کو ہاتھ لگانا سارے شاہی خاندان کی دشمنی مول لیتا تھا۔ لیکن آپ نے پوری بے خوفی کے ساتھ اہل خاندان کو جمع کر کے فرمایا: بنی مروان! تم کو شرف اور دولت کا بڑا حصہ ملا ہے۔ میرا خیال ہے کہ امت کا نصف یا

دو تھائی مال تھمارے قبستے میں ہے۔

ان لوگوں نے جواب دیا کہ ”اللہ کی قسم! جب تک ہمارے سر تن سے جدا نہ ہو جائیں اس وقت تک یہ جاییدا دیں واپس نہیں ہو سکتیں، نہ ہم اپنے آباد اجداد کو کافر بنا سکتے ہیں اور نہ اپنی اولاد کو مفلس بنا سکیں گے۔“

حضرت عمر بن عبد العزیزؓ نے فرمایا:

اللہ کی قسم! اگر اس حق میں تم میری مدد نہ کرو گے تو میں تم کو ذلیل اور رسوائی کے چھوڑوں گا۔

اس کے بعد آپ نے عام مسلمانوں کو مسجد میں جمع کر کے فرمایا:

ان لوگوں (یعنی اموی خلفا) نے ہم ارکان خاندان کو ایسی جا گیریں اور عطیے دیئے جن کے دینے کا ان کو کوئی حق نہ تھا اور نہ ہمیں ان کے لینے کا کوئی حق تھا۔ اب میں ان سب کو ان کے اصلی حق داروں کو واپس کرتا ہوں اور اس کی ابتداء اپنی ذات اور اپنے خاندان سے کرتا ہوں۔

اس تقریر کے بعد آپ نے جا گیروں کی اسناد کا رجسٹر منگولیا۔ آپ کا سیکرٹری اسناد پڑھتا جاتا تھا اور آپ انھیں قیچی سے کاٹ کاٹ کر پھیکتے جاتے تھے۔ صبح سے لے کر ظہر کی نماز تک یہ سلسلہ جاری رہا۔ آپ نے اپنی اور اپنے خاندان کی تمام ناجائز منقولہ اور غیر منقولہ املاک واپس کر دی۔ حتیٰ کہ اپنے پاس ایک گنجینہ تک نہ رہنے دیا۔ آپ کی بیوی فاطمہ کو ان کے باپ عبد الملک نے ایک قیمتی ہیرا دیا تھا۔ آپ نے ان سے کہا کہ یا تو اسے بیت المال میں داخل کر دو یا مجھے چھوڑ نے کے لیے تیار ہو جاؤ۔ چنانچہ وہ ہیرا اسی وقت بیت المال میں داخل کر دیا گیا۔ انھی جا گیروں میں فدک کا علاقہ بھی تھا جسے بی صلی اللہ علیہ وسلم کے وصال کے بعد حضرت ابو بکرؓ نے بیت المال کی ملک قرار دے دیا تھا اور حضرت فاطمہؓ کو بھی نہیں دیا تھا۔ اس فدک کے علاقے کو مردان نے اپنی جا گیر بنا لیا تھا۔ مردان کی موت کے بعد وہ وراشتہ منتقل ہوتا ہوا حضرت عمر بن عبد العزیزؓ کے حصے میں آیا۔ لیکن جب آپ نے اپنی اور اپنے خاندان کی جا گیریں واپس کیں تو

اسے بھی واپس کر دیا اور بنی مروان سے فرمایا کہ ”فڈ رسول اللہ صلی اللہ علیہ وسلم کے لیے مخصوص تھا جس کی آمد نی آپؐ اپنی اور بنی ہاشم کی ضروریات پر صرف فرماتے تھے۔ فاطمہؓ نے اسے آپؐ سے ماٹا تھا لیکن انھوں نے نہیں دیا۔ پھر مروان نے اسے اپنی جاگیر بنا لیا اور اس طرح وہ رواہ شا میرے قبضے میں آیا۔ لیکن جو چیز رسول اللہ نے فاطمہؓ کو نہیں دی اس پر میرا کوئی حق نہیں ہو سکتا۔ اس لیے میں تم کو گواہ بناتا ہوں کہ فڈ کی جو صورت رسول اللہ کے زمانے میں تھی، میں اس کو اسی حالت پر لوٹا تا ہوں۔“

اپنی اور اپنے خاندان کی جاگیروں کو واپس کرنے کے بعد حضرت عمر بن عبد العزیزؓ عام غصب شدہ اموال کی واپسی کی طرف متوجہ ہوئے اور گورنزوں کے پاس تاکیدی احکام پھیج کر تمام ممالک محروم (وہ ممالک جو کسی بادشاہ کے تابع ہوں) کے غصب شدہ مال و املاک کو واپس کرایا۔ عراق میں اس کثرت سے مال حق داروں کو واپس کیا گیا کہ وہاں کا خزانہ خالی ہو گیا اور آپ کو عراق کی حکومت کے اخراجات کے لیے مرکز سے روپیہ پھینپڑا۔ ملکیت کے ثبوت کے لیے بھی آپؐ نے بڑی سہولت رکھی تھی۔ معنوںی شہادت پر مال واپسی مل جاتا تھا، اور جو لوگ مرچکے تھے ان کے ورثا کو ملتا تھا۔ یہ سلسلہ آپؐ کی وفات تک بر ابر جاری رہا۔

ناجائز آمدنی اور رشوت ستانی کا انسداد

اموی حکمرانوں نے بیت المال کو ذاتی خزانہ بنا لیا تھا۔ اس کی آمد و خرچ میں جائز و ناجائز کی کوئی تمیز نہیں برقراری جاتی تھی۔ بیت المال کا بڑا حصہ ان کے ذاتی تعیشات پر صرف ہوتا تھا۔ حضرت عمر بن عبد العزیزؓ نے تمام ناجائز مصارف یک قلم بند کر دیے۔ اموی امیرزادوں اور شہزادوں کو جو وظائف ملتے تھے سب روک دیے۔ ایک ایسے ہی وظيفة خوار عینیہ ابن سعد نے آپؐ سے شکایت کی کہ امیر المؤمنین آپؐ پر ہم لوگوں کا بھی حق ہے۔ آپؐ نے جواب دیا کہ ”میرے ذاتی مال میں تمہارا حق ہو سکتا ہے گر اس میں اتنی گنجائش نہیں اور بیت المال میں تمہارا حق اس سے زیادہ نہیں ہے جتنا بک غناد کے آخری حدود میں رہنے والے کا۔ بخدا اگر ساری

دنیا تم لوگوں کی ہم رائے ہو جائے تو ان پر اللہ کا عذاب نازل ہو۔“

غرض آپ نے خاندان کے سارے وظائف بند کر دیے۔ شاہی شان و شوکت کے تمام سامان ختم کر دیے۔ جب شاہی اصطبل کے داروغہ نے آپ سے اصطبل کے اخراجات مانگے تو آپ نے حکم دیا کہ تمام سواریوں کو بیچ کر ان کی قیمت بیت المال میں داخل کر دی جائے۔ میرے لیے میرا خچر کافی ہے۔ آپ نے خود اپنا تمام ذاتی سامان بیچ کر قیمت بیت المال میں داخل کر دی۔

نارواٹیکسون کا خاتمه

عبدالملک اور ولید کے زمانے میں مجاج بن یوسف بیت المال کی آمدنی بڑھانے کے لیے نو مسلموں سے بھی جزیہ وصول کرتا تھا۔ حضرت عمر بن عبد العزیزؓ نے یہ سلسلہ بالکل بند کر دیا اور ایک عام حکم جاری کر دیا کہ جو لوگ مسلمان ہو جائیں ان کا جزیہ چھوڑ دیا جائے۔ اس پر صرف مصر میں اتنے آدمی مسلمان ہوئے کہ مصر کے گورنر نے آپ کو لکھا کہ آپ کے اس حکم کی وجہ سے اس کثرت سے لوگ مسلمان ہوئے ہیں کہ آمدنی گھٹ گئی ہے اور مجھے قرض لے کر تنخوا ہیں ادا کرنی پڑی ہیں۔ آپ نے اسے لکھا کہ (مسلمان ہونے والوں پر سے) جزیہ ہر حال موقوف کر دیا جائے۔ رسول اللہ صلی اللہ علیہ وسلم ہادی بنا کر بھیج گئے تھے نہ کہ تحصیل دار۔

اس کے ساتھ ہی آپ نے تمام ناجائز لگیں، خراج اور چنگیاں بند کر دیں۔ آپ نے دفتری اخراجات میں بھی تخفیف کر دی۔ تمام عمال کو ہدایت بھیجی کہ ”قلم باریک کر دو اور گٹھا ہوا لکھو اور ایک ہی پرچے پر بہت سی ضرورتیں لکھ دیا کرو اس لیے کہ مسلمانوں کو ایسی لمبی چوڑی بات کی ضرورت نہیں جس سے خواہ مخواہ بیت المال پر بار پڑے۔“

آپ نے عوام کی دیکھ بھال کی طرف توجہ کی۔ ملک میں جتنے مجبور اور مغضور اشخاص تھے ان سب کے نام رجسٹروں میں درج کر کے ان کے وظیفے مقرر کر دیے۔ اس سلسلے میں کسی عامل سے اگر ذرا سی غفلت بھی ہوتی تھی تو سخت تنبیہ فرماتے تھے۔ ان کے قرضوں کی ادائیگی کے لیے ایک مستقل مد قائم کی۔ شیرخوار بچوں کے لیے وظائف مقرر کیے۔ ایک عام لنگر خانہ قائم کیا جس

سے فقر اور مساکین کو پکاپکایا کھان مل جاتا تھا۔ ایک مرتبہ ایک شخص کو آپ نے غربا میں صدقات تقسیم کرنے کے لیے کچھ بھیجنा چاہا۔ اس نے عذر کیا کہ میں ناواقفیت کی وجہ سے وہاں کے امیر و غریب میں تمیز نہیں کر سکتا۔ فرمایا: ”جو تمہارے سامنے ہاتھ پھیلائے اسے دینا۔“

ناجائز آدمیوں کے سڑ باب، لوٹ مار اور رشوت کے انداد اور صدقات و خیرات کا نتیجہ یہ لکھا کہ عوام آسودہ حال ہو گئے۔ افلام اور غربت کا خاتمه ہو گیا۔ حتیٰ کہ صدقہ قبول کرنے والے نہ ملتے تھے۔

بیورو کریسی کی تطہیر

اس کے ساتھ ہی آپ نے ظالم راشی اور بدعنوں عہدہ داروں کی طرف توجہ فرمائی۔ جمیں بن یوسف کے پورے خاندان کو جو سب سے زیادہ ظالم تھا، میں میں بھیج دیا اور وہاں کے گورنر کو لکھا کہ میں تمہارے پاس آلی عقیلی کو بھیج رہا ہوں جو عرب میں بدترین خاندان ہے۔ ان کو اپنے حدوں حکومت میں منتشر کر دو۔ ایک گورنر عبدالحمید کو لکھا کہ وہ سریشیطانی اور حکومت کے ظلم و ستم کے بعد انسان کی بقا نہیں ہو سکتی۔ اس لیے میر اخظ ملتے ہی ہر حق دار کو اس کا حق ادا کرو۔ اموی خلفا کے زمانے میں ذرا ذرا سی بدگمانی پر تین سو سالیں دے ڈالنا ایک معمولی بات تھی۔ آپ نے یہ طریقہ بالکل بند کر دیا۔ مصل میں چوری وغیرہ کی واردات میں زیادہ ہوتی تھیں۔ وہاں کے گورنر نے لکھا کہ ”جب تک لوگوں کو شہیے میں نہ کپڑا جائے اور سزا نہ دی جائے، اس وقت تک یہ واردات میں بند نہیں ہو سکتیں۔“ آپ نے جواب میں لکھا کہ ”صرف شرمی ثبوت پر مواخذہ کرو۔ اگر حق ان کی اصلاح نہیں کر سکتا تو اللہ تعالیٰ ان کی اصلاح نہ کرے۔“

خراسان کے گورنر نے لکھا کہ اہل خراسان کی روشن نہایت خراب ہے۔ ان کو کوڑے اور تکوار کے سوا کوئی چیز درست نہیں کر سکتی۔ اگر امیر المومنین مناسب سمجھیں تو اس کی اجازت مرحمت فرمائیں۔ آپ نے گورنر کو جواب میں لکھا کہ ”تمہارا یہ کہنا کہ اہل خراسان کو کوڑے اور تکوار کے سوا کوئی اور چیز درست نہیں کر سکتی، بالکل غلط ہے۔ ان کو عدل اور حق درست کر سکتے

ہیں۔ انہی کو جہاں تک ہو سکے عام کرو۔

ظلم کا ایک طریقہ یہ بھی تھا کہ عمال اشیا کے نزخ گھٹا کر کم قیمت پر خرید لیا کرتے تھے۔ آپ نے قانون بنایا کہ کوئی عامل کسی شخص کا مال کم قیمت پر نہیں خرید سکتا۔ کسی حکمران کے عدل و انصاف اور ظلم و جور کے جانچنے کا سب سے بڑا معیار یہ ہے کہ وہ اپنی ماتحت اقلیتوں کے ساتھ کیا سلوک کرتا ہے۔ اس لحاظ سے حضرت عمر بن عبدالعزیزؓ کا وہ بہترین وَ در تھا۔ آپ نے اپنے گورنروں کو حکم دے رکھا تھا کہ ”ذمیوں کے ساتھ نرمی بر تو اور ان میں جو بوڑھا اور نادار ہو جائے اس کی کفالت کا انتظام کرو۔ اگر اس کا کوئی صاحب حیثیت رشتہ دار ہو تو اسے اس کی کفالت کا حکم دو۔۔۔ ورنہ بیت المال سے انتظام کرو۔“

دین و سیاست کی ڈونی کا خاتمه

حضرت عمر بن عبدالعزیزؓ نے جس طرح حکومت کا سیاسی ڈھانچہ بدلا اور اس کے ہر شعبے میں اصلاحات کیں، اسی طرح خالص دینی امور کی طرف بھی توجہ کی۔

اموی ڈور میں اس وقت تک خلیفہ صرف حاکم و بادشاہ ہوتا تھا۔ اس کو لوگوں کے اعمال و اخلاق کی طرف توجہ کرنے کی نہ فرست ہوتی تھی نہ البتہ۔ نہ اس کا یہ منصب سمجھا جاتا تھا کہ وہ لوگوں کو دینی مشورے دے، ان کے اخلاق و رحمات کی گمراہی کرے اور وعظ و نصیحت کا منصب اختیار کرے۔ یہ کام علماء اور محدثین کا سمجھا جاتا تھا۔ حضرت عمر بن عبدالعزیزؓ نے اس ڈوئی کو منٹایا اور انہوں نے زمامِ خلافت ہاتھ میں لیتے ہی سول حاکم اور فوجی افسروں کو مفصل خطوط اور فرمان لکھے جو انتظامی سے زیادہ دینی اور اخلاقی نوعیت کے ہوتے تھے اور ان میں حکومت کی روح سے زیادہ مشورہ اور نصیحت کی روح ہوتی تھی۔ اس باب میں ان کے شغف کا یہ حال تھا کہ عاملوں اور گورنروں کے نام جو فرائیں خلافت سے ان کے زمانے میں جاری ہوتے تھے ان کے متعلق موئرخین کا پیان ہے کہ ان میں یا تو کسی ظلم کا ازالہ ہوتا یا کسی سنت کے زندہ کرنے کا حکم، یا کسی بدعت کے منانے کا فرمان، یا کسی کا وظیفہ مقرر کرنے کی ہدایت ہوتی، یا کوئی بیکی کی بات، اور یہ

اس وقت تک ہوتا رہا جب تک وہ زندہ رہے۔

اپنی خلافت کے ابتدائی ایام میں انھوں نے ایک سرکلر جاری کیا جس میں فرماتے ہیں:

اسلام کے کچھ حدود و قوانین و سنن ہیں جو ان پر عمل کرے گا اس کے ایمان کی تکمیل ہوگی اور جو عمل نہیں کرے گا، اس کا ایمان نا مکمل رہ جائے گا۔ اگر زندگی نے وفا کی تو میں تھیس اس کی تعلیم دوں گا اور تھیس ان پر چلاوں گا۔ اگر اس سے پہلے میرا وقت آ گیا تو میں تمہارے درمیان رہنے پر کچھ ایسا حریص بھی نہیں ہوں۔“

جزیرہ کے گورنمنٹ کی تاکید کرتے ہوئے لکھتے ہیں:

نماز کے وقت تمام کام چھوڑ دو کیونکہ جس شخص نے نماز کو ضائع کر دیا، وہ دیگر فرائض اسلام کا سب سے زیادہ ضائع کرنے والا ہو گا۔

عام بگاڑ کے سب سے دوسرے تیغشات کے ساتھ شراب نوشی کا رواج بھی معاشرے میں ہو چلا تھا۔ آپ نے تمام عمال کے نام حکم جاری کر دیا کہ کوئی ذمی مسلمانوں کے شہروں میں شراب نہ لانے پائے اور شراب کی دکانوں کو حکماً بند کر دیا جائے۔

آپ ہر وقت عوام پر نظر رکھتے تھے اور جہاں کوئی خرابی پیدا ہوتی تھی، اس کا تدارک کرتے تھے۔ آپ نے تمام عمال کو ایک فرمان بھیجا، جس کا خلاصہ یہ ہے:

مجھے معلوم ہوا ہے کہ بیوقوفوں کی عورتیں زمانہ جاہلیت کی طرح موت کے وقت بال کھولے نوہ کرتی ہوئی لکھتی ہیں۔ اس نوہ و ماتم پر قدغن لگاؤ۔ اہل عجم چند چیزوں سے جھیس شیطان نے ان کی نگاہ میں محبوب کر دیا تھا، دل بہلاتے تھے۔ مسلمانوں کو اس لہو لعب اور راگ باجے سے روکو اور جونہ مانے اسے اعتدال کے ساتھ سزا دو۔

اشاعتِ اسلام

لوگوں کے اعمال کے ساتھ ساتھ آپ کو ان کے عقائد کی بھی فکر رہتی تھی۔ آپ کے زمانے میں معبد جہنی اور غیلان دمشقی نے قضاقدر کا مسئلہ چھیڑ رکھا تھا اور عوام کو لا یعنی بحثوں میں الجھار ہے تھے۔ آپ نے انھیں بلا کر غلط عقائد سے توبہ کرائی اور علماء کو لکھا کہ وہ ان خیالات کو قبول نہ کریں۔

حضرت عمر بن عبد العزیزؓ نے اسلامی حکومت کے رقبے میں توسعے کے بجائے خود اسلام کی توسعے و اشاعت کو منصود ترار دیا اور اپنی ساری توجہ اسلام کی تبلیغ و اشاعت میں صرف کر دی اور اس سلسلے میں ہر طرح کے مادی و اخلاقی ذرائع استعمال کیے۔ فوجی افسروں کو ہدایت کی کہ وہ رومیوں کی کسی جماعت سے اس وقت تک جنگ نہ کریں جب تک کہ انھیں اسلام کی دعوت نہ دے لیں۔ تمام عمال کو حکم تھا کہ وہ ذمیوں کو اسلام کی دعوت دیں۔ جو ذمی اسلام قبول کر لے اس کا جز یہ معاف کر دیں۔ آپ کی اس پالیسی کا نتیجہ تھا کہ صرف ایک صوبے خراسان میں ۳ ہزار ذمی مسلمان ہو گئے۔ افریقہ اور انڈس کے تازہ مفتوح علاقوں میں اشاعتِ اسلام کی طرف آپ نے خاص طور پر توجہ فرمائی اور اپنے دستِ مبارک سے دعویٰ خطوط لکھ کر روانہ کیے۔ علامہ بلاذری فتوح البلدان میں لکھتے ہیں: ”بھر جب حضرت عمر بن عبد العزیز کا دور آیا تو انہوں نے اسماعیل بن عبد اللہ بن ابی المهاجر کو مغرب کا گورنر مقرر کیا۔ انہوں نے نہایت عمدہ روشن اختیار کی اور بربروں کو اسلام کی دعوت دی۔ اس کے بعد خود حضرت عمر بن عبد العزیزؓ نے ان کے نام دعویٰ خطوط لکھے۔ اسماعیل نے جب یہ خطوط ان کو پڑھ کر سنائے تو مغرب پر اسلام غالب آ گیا۔“ اس طرح آپ نے سندھ کے حکمرانوں اور زمین داروں کو بھی دعویٰ خطوط لکھے۔ چنانچہ ان میں سے بیشتر نے اسلام قبول کر لیا۔

اشاعت اسلام کے لیے ضروری تھا کہ خود علم دین کی طرف توجہ کی جاتی۔ اس سلسلے میں آپ کا سب سے بڑا کارنامہ حدیث کی تدوین تھا۔ اپنے زمانے کے ایک بڑے عالم ابو بکر بن حزم کو تدوین حدیث کی طرف متوجہ کرتے ہوئے لکھتے ہیں: ”آنحضرت صلی اللہ علیہ وسلم کی جو کچھ حدیثیں تم کو میں ان کو تحریری شکل میں لے آؤ۔ اس لیے کہ مجھے خطرہ ہے کہ علماء رخصت ہو جائیں گے اور علم مٹ جائے گا۔“

اس پر بھی آپ کو اطمینان نہیں ہوا تو اپنی سلطنت کے تمام عہدے داروں کے نام فرمان جاری کیا کہ ”رسول اللہ کی احادیث کو ڈھونڈ ڈھونڈ کر مجمع کرو۔“

پھر اس پر اکتفا نہیں کیا۔ علماء کو اشاعت علوم کی طرف متوجہ کیا۔ ایک فرمان میں آپ

لکھتے ہیں: ”لوگوں کو چاہیے کہ عام طور پر علم کی اشاعت کریں اور تعلیم دینے کے لئے حلقة درس قائم کریں تاکہ جو لوگ نہیں جانتے وہ بھی جان لیں کیونکہ علم اس وقت تک برداشتیں ہوتا جب تک کہ اسے مخفی نہ رکھا جائے۔“

حص کے گورنر کو لکھا: ”جن لوگوں نے دنیا کو چھوڑ کر اپنے آپ کو فقہ کی تعلیم کے لیے وقف کر رکھا ہے ان میں سے ہر ایک کو جس وقت میرا خاط پہنچنے بہت المال سے ۱۰۰ ادینا روتوتا کہ وہ لوگ اس حالت کو قائم رکھ سکیں۔“

حضرت نافعؓ کو جو حضرت عبداللہ بن عمرؓ کے غلام اور مدینہ منورہ کے محدث اور فقیہہ تھے، خاص طور پر مصر بھیجا تاکہ وہاں کے لوگوں کو فقہ اور حدیث کی تعلیم دیں۔

ایک اور تبدیلی جو آپ کے عہد میں آئی وہ یہ تھی کہ آپ کے پیش رو اموی خلفا کے گرد شاعروں، خوشامدیوں اور گویوں کا مجھکھلا لگا رہتا تھا۔ آپ جب خلیفہ ہوئے تو آپ نے اپنے زمانے کے مشہور تابعین اور علماء کو اپنے ارادگرد جمع کیا۔ یہی لوگ درحقیقت آپ کی شوریٰ تھے جن سے آپ روزمرہ کے معاملات میں مشورہ لیتے تھے۔ رفقاء کار اور ارباب صحبت میں جن اوصاف کا ہوتا آپ کے نزدیک ضروری تھا اُن کی آپ نے خود تصریح فرمائی ہے۔ آپ فرماتے ہیں کہ پہلی صفت یہ ہے کہ:

۱۔ اگر میں انصاف کی راہ نہ پاؤں تو وہ میری رہنمائی کرے۔

۲۔ نیکی کے کاموں میں میرا مددگار ہو۔

۳۔ جو لوگ مجھ تک اپنی حاجت نہیں پہنچا سکتے وہ مجھ تک ان کی حاجت پہنچائے۔

۴۔ میرے پاس کسی کی غیبت نہ کرے۔

۵۔ امانت دار ہو۔

الناس علیٰ دین ملوکهم

حقیقت یہ ہے کہ حضرت عمر بن عبد العزیزؓ نے امور خلافت کے انتظام والنصرام میں

حضرت فاروق اعظمؓ کو اپنے لیے نمونہ بنایا تھا۔ چنانچہ آپ حضرت فاروق اعظمؓ کے پوتے

حضرت سالم بن عبد اللہ بن عمرؓ کو جو خود ایک ممتاز تابعی تھے، ایک خط میں لکھتے ہیں کہ: ”اگر اللہ مجھ کو استطاعت دے تو میں رعایا کے معاملات میں عمرؓ بن خطاب کی روشن اختیار کرو۔ اس لیے تم میرے پاس اُن کی وہ تحریریں اور فیصلے بھیج دو جو انہوں نے مسلمانوں اور ذمیوں کے بارے میں کیے ہیں۔ اگر اللہ تعالیٰ کو منظور ہے تو میں ان کے نقش قدم پر چلوں گا۔“

حضرت عمرؓ بن خطاب کی پیری وی کی یہی روح ہے جو ان کے ہر کام میں جاری و ساری تھی۔ جس بے خوفی اور جانشناختی سے انہوں نے انہائی ناساعد حالات میں، احیاء نظام اسلامی کا کٹھن فریضہ ادا کیا وہ سب ان کی اسی نیت کا فیض تھا۔ دو سال کی مختصری مدتِ خلافت میں کتنا عظیم الشان تغیر واقع ہو گیا تھا، اس کا اندازہ آپ اس سے لگائیے کہ مشہور مدنی امام اور حضرت ابو بکرؓ کے پوتے حضرت قاسمؓ بن محمد بن ابی بکر نے آپ کی خلافت کا رنگ دیکھ کر فرمایا تھا: الیوم ینطق من کان لا ینطق، اب وہ بھی بولیں گے جو پہلے نہیں بولتے تھے۔

ایک مورخ آپ کے پیش رو خلفا ولید بن عبد الملک اور سلیمان بن عبد الملک کے ساتھ آپ کا موازنہ کرتے ہوئے لکھتا ہے کہ ولید عمارت کا بانی تھا، اس لیے اس کے زمانے میں عام مذاق یہی ہو گیا تھا۔ لوگ آپس میں جب ملتے تھے تو تعمیر اور عمارتوں پر گفتگو کرتے تھے۔ سلیمان کو عورتوں اور نکاح سے دل چھپی تھی، اس لیے اس کے زمانے میں اس کا چرچا تھا اور لوگوں کا موضوع گفتگو شادی اور لوہنڈیاں ہوتی تھیں۔ لیکن جب عمر بن عبد العزیزؓ نے تختِ خلافت پر قدم رکھا تو مذہب، عبادت اور اس کی تفصیلات موضوع بن گئیں۔ جہاں چار آدمی جمع ہوتے تو ایک دوسرے سے پوچھتے کہ رات کو تم کون سے اور اد و ظاہف پڑھتے ہو۔ تم نے کتنا قرآن یاد کیا ہے۔ تم قرآن کتب ختم کرو گے۔ مہینے میں کتنے روزے رکھتے ہو۔

احیاء نظام اسلامی کے لیے جو کوششیں آپ نے کیں اور جس حد تک آپ کو ان میں کامیابی ہوئی، اس کا ایک سریشیکیت تواریخ جس کا ذکر ابھی آپ نے سن لیا۔ اور دوسرا سریشیکیت وہ تھا جو آپ کے خاندان والوں نے آپ کو دیا، یعنی ایک ہزار اشرفیاں رشوت دے کر ایک غلام کے ذریعے آپ کو زہر دلوادیا اور اس طرح آپ سے ”نجات“ حاصل کی اور آپ دو سال کی مدتِ خلافت کے بعد ۳۹ سال کی عمر میں اپنے خالق حقیقی سے جا ملے! (آئین ۹ جولائی ۱۹۷۲ء)